


O del Cielo Regina – Mro. Antonio Miruzzi (1)

Manoel Pirotta
manoel.pirota@um.edu.mt

Astratt: Għal dis-sena ħsibt li nikteb fuq xihaġa differenti minn tas-soltu. Dan il-ħsieb wassalni biex, minflok is-soltu artiklu fuq xi xogħol minn ta' Mro. Angelo Pullicino għazilt wieħed mill-pinna ta' Mro. Antonio Miruzzi (1867-1944). Dan peress li, ħafna mix-xogħlijiet tiegħu jinsabu mxerrdin fl-arkivji ta' ħafna baned Maltin u Għawdxin fosthom, dak tal-Għaqda Karmelitana Banda Queen Victoria taż-Żurrieq stess. Barra minn hekk, naf li l-Innu popolari 'O del Cielo Regina' huwa wisq għal qalb iż-żrieraq karmelitani. Għaldaqstant, din is-sena qed niddedika l-ispazju ta' dan l-artiklu għal wieħed mill-gawhar żgħar fil-lista ta' kompożizzjonijiet ta' dan il-kompożitur prolificu u versatili Malti.

Kliem muftieh: O del Cielo Regina, Mro. Antonio Miruzzi, Dun Agostino (Wistin) Azzopardi, Soċjetà Filarmonika Nicolò Isouard Mosta, Għaqda Karmelitana Banda Queen Victoria Żurrieq, Soċjetà Mużikali San Ġużepp Hamrun.

NOTA BIJOGRAFIKA: Is-Surmast Antonio Miruzzi twieled il-Furjana fl-10 ta' Ottubru 1867 minn Ġużeppi u Mikelina, imwielda Brincat. Ta' età żgħira tilef lill-ġenituri għeziež tiegħu u kellu jissieheb fl-Orfni tal-Belt Valletta. L-ewwel tagħlim mużikali ħadu minghand zijuh stess, Mro. Paolo Miruzzi li kien Surmast-Direttur tal-banda 'La Valette'. Mal-mewt ta' zijuh, Antonio lahaq Surmast tal-banda Għawdxija 'Leone', u ffit wara, tal-banda 'Nicolò Isouard' tal-Mosta. F'karriera mill-aqwa u brillanti bħala Surmast-direttur, għalliem tal-allievi u kompożitur, huwa mexxa wkoll b'suċċess baned u entitajiet mużikali oħra fosthom, 'La Valette' tal-Belt Valletta, 'I Cavalieri di Malta' ta' Tas-Sliema, 'La Vincitrice' (li mbagħad saret il-'Queen's Own') tal-Isla, 'San Piju X' ta' Ħal Lija, Sant' Andrija' ta' Ħal-Luqa, il-'Beland' taż-Żejtun', kif ukoll 'San Ġużepp tal-Hamrun – liema banda kienet l-aktar waħda għażiża għalih u li magħha dam għal kważi tletin sena shaħ! Dan għall-fatt li, ħafna miż-żmien ta' ħajtu għexu proprju ġewwa l-Hamrun. Baned oħrajn li huwa mexxa kienu s-soċjetajiet filarmoniċi ta' 'Sta. Marija' tal-Mosta u dik ta' 'San Ġorg' ta' Bormla, il-banda tal-Orfni tal-Belt, kif ukoll l-Orkestra Mandolinistika 'La Valette' fi ħdan il-Banda li gġib l-istess isem.



Għal min kien jafu, Mro. Miruzzi, għad li kien dħuli u u kellu manjieri senjorili, kien surmast tal-akbar dixxiplina meta niġu għall-provi u/jew waqt l-esekuzzjonijiet. Minkejja dan, il-bandisti xorta waħda kienu jammirawh bil-bosta għall-mod ta' kif kien jgħallem, għad-direzzjoni impekkabbli tiegħu, u għall-kompożizzjonijiet mużikali li huwa kien ta' spiss jinseg u li bihom kien jagħni lill-baned Maltin.

Bħala kompożitur, Mro. Miruzzi kiteb ħafna xogħlijiet għall-banda fosthom fantasiji, sinfoniji, melodiji u ħafna valzi, polki, mażurki, gavotti u marċi. Ir-reputazzjoni li kellu bħala kompożitur ta' marċi brijuži xterdet ma' kull rokna tal-gzejjer Maltin. Ikkompona wkoll sett ta' marċi funebri li għadhom jindaqqu minn bosta baned fil-Ġimgha l-Kbira, fil-funerali, jonkella f'xi program ta' mużika sagra.

Miet nhar it-23 ta' Ottubru 1944 fil-Hamrun stess u sarlu funeral kbir li fih attendew rappreżentanti ta' diversi għaqdiet mużikali li lkoll ġew biex jagħtu l-aħħar tislina lil dan il-kompożitur Malti li ta ħajtu għall-mużika.

DWAR L-INNU ‘O DEL CIELO REGINA’: Safejn hu magħruf s’issa min-naħa tiegħi, dan l-innu popolari jinsab għand żewġ baned ewlenin Maltin – is-Socjetà Filarmonika Nicolò Isouard tal-Mosta u l-Għaqda Żurriqija fuq imsemmija. Ta’ min jgħid li, Mro. Antonio Miruzzi kien iħabbat mal-ewwel banda Mostija bejn is-snin 1894 u 1909. Fil-każ tal-banda Żurriqija, skont tagħrif li ntbaġhtli permezz ta’ email mill-arkivista tal-Għaqda Karmelitana Banda Queen Victoria jidher li, għalkemm Mro. Miruzzi qatt ma’ ħabbat ma’ din il-banda, kellu xi forma ta’ kuntatt magħha lejn l-aħħar tas-seklu 19 u bidu tas-seklu li għadda. Infatti, fl-arkivju nstabu għadd ta’ xogħlijiet magħdudin bħala ‘żgħar’ minn tiegħu fosthom, xi marċi brijuzi u funebri, kif ukoll dan l-‘Innu ż-Żgħir’. Mill-banda l-oħra jidher li s’issa ma nstabu l-ebda xogħlijiet ‘kbar’ fl-arkivju ta’ din l-stess Socjetà. Wieħed iżda għad irid jistharreg sewwa kif dan l-‘Innu ż-Żgħir’ spiċċa jindaqq mill-banda Żurriqija. Parti mit-twegiba għal din il-mistoqsija jagħthielna l-arkivista stess meta fl-istess email jgħidilna li teżisti dokumentazzjoni li għall-okkażjoni tal-miġja tal-vara mill-ewwel restawr tagħha fl-1925 kien iżżanzan sett ta’ marċi proċessjonali fosthom, dan l-innu (fil-librett huwa mnizzel biss bħala ‘Inno 19’). Jidher li, dan l-innu, wara s-sena msemmija, baqa’ jindaqq ta’ kull sena malli l-vara tkun qed tiddawwar mal-misraħ, u qabel jibda l-‘Innu l-Kbir’ tas-Surmast Bartoli. L-istess innu jindaqq ukoll mill-banda Żurriqija f’okkażjonijiet rari imma speċjali bħal meta l-vara tal-Madonna tal-Karmnu tkun intbaġhtet għal xi restawr.

U biex inkomplu fuq l-istess sugġett jidher li, l-ekdem dokument magħruf li għandna f’idejna ta’ dan l-innu huwa ġej minn rapport li kien deher fil-ħarġa tal-ġurnal ‘Il-Veru Mannarinu’¹ tal-1897. Fih jingħad li, l-innu popolari ‘*O Del Cielo Regina*’ kien iżżanzan fil-festa ta’ Santa Marija ġewwa l-Mosta proprju f’dik l-istess sena. Minn artiklu li kien deher fil-programm tal-festa ta’ Santa Marija tal-Mosta tal-2012, insiru nafu wkoll li, ‘l-isem oriġinali ta’ dan l-innu kien *Marcia Santa Maria*.’ Ġara iżda li, maż-żmien bidel ismu ma’ ‘*O Del Cielo Regina*’ minħabba l-ewwel erba’ kelmiet bit-Taljan li bihom dan l-innu jibda. Minn dan kollu wieħed jista’ faċilment jasal għal konklużjoni li, l-innu nkiteb tliet snin biss wara li Mro. Miruzzi kien laħaq Surmast-direttur tal-ewwel banda Mostija, u għaldaqstant, iġib id-data tal-1897 ta’ meta nkiteb. Fl-istess ġurnal insibu wkoll li, l-innu l-‘gdid’ kienu kantawh kor puerili flimkien mal-banda Mostija.


VERSI: Il-versi ta’ dan l-innu huma ta’ Dun Agostino Azzopardi (?-?). Mill-ftit tagħrif li stajt niġbor dwaru s’issa, Dun Wistin (kif kien komunement magħruf) mill-Mosta ‘kien qassis twajjeb li baqa’ magħruf għall-pinna li kellu u għall-karità kbira li kien jagħmel ma’ min kien ikun fil-bżonn.’ Ta’ min jgħid ukoll li, ‘Dun Wistin kien jiġi ħu Giovanni (jew Ġanni) Azzopardi li, fl-1869 kien l-ewwel għalliem tal-mużika, surmast u wieħed mill-fundaturi tal-Banda tal-Mosta.’ Minħabba f’hekk, Dun Wistin ma setax ma jkollux rabta mill-qrib mal-banda Mostija. Il-probbabilità għalhekk hi li, meta Mro. Miruzzi kien iħabbat il-Mosta, dawn it-tnejn ikkollaboraw ħafna flimkien. M’għandniex xi ngħidu li, bħal kull innu ieħor ta’ dak iż-żmien, il-versi saru bit-Taljan, u hekk

¹ L-ewwel ħarġa tal-*Mannarinu*, ġurnal ‘politicu, letterariu u variu’, dehret il-Ħamis 14 ta’ Novembru 1895 taht id-direzzjoni ta’ Antonio Dalli (1864–1948), ġurnalist u politiku (Schiavone, Dictionary of Maltese Biographies 1: 654). Il-ġurnal kien joħroġ darba fil-ġimgħa u kien jinbiegħ fit-toroq għal sold. Min kien jissieheb fih ried iħallas xelin u nofs bil-quddiem għal sitt xhur u jekk wieħed kien jirnexxilu jsieheb tnax oħra miegħu kien ikollu l-ġurnal b’xejn. Dawk li kienu joqogħdu barra minn Malta kellhom iħallsu ftit aktar għall-postaġġ. *Mannarinu* kien jiġi stampat fi Stamperija Mifsud, 62, Triq Sant’ Ursula, Il-Belt (*Mannarinu* 14 ta’ Novembru 1895: 1). Fl-1896, il-ġurnal biddel ismu għal *Il Veru Mannarinu* u sar ġurnal ‘politicu, letterariu, religius u variu’ (*Il Veru Mannarinu* 2 ta’ Mejju 1896: 1) u beda joħroġ kull nhar ta’ Sibt. L-abbonament kien ta’ erba’ xelini fis-sena imma wieħed seta’ jħallas xelin kull tliet xhur. Minflok fit-toroq issa l-gazzetta bdiet tinbiegħ fl-uffiċċju tal-ġurnal għal sold u min kien jixtieq xi kopja ta’ xi ħarġa minn qabel kellu jħallas żewġ soldi (*Il Veru Mannarinu* 2 ta’ Mejju 1896: 1). Minn Lulju 1898, *Il Veru Mannarinu* beda jiġi stampat f’Tipografia Sociale, 26D, Triq Sant’ Ursula, Il-Belt quddiem il-British Hotel (*Il Veru Mannarinu* 2 ta’ Lulju 1898: 1). F’Settembru 1898, kemm id-direzzjoni kif ukoll l-istamperija imxew għal Strada San Paolo, Nru. 330, Il-Belt (*Il Veru Mannarinu* 24 ta’ Settembru 1898: 3).

għadu jitkanta sal-gurnata tallum. L-innu hu magħmul biss minn żewġ strofi, bit-tieni waħda titkanta fit-triju. Ta' min jgħid li, kemm l-ewwel parti tal-innu, kif ukoll it-triju huma replikati, u għaldaqstant, fiż-żewġ każijiet, il-kor irid ikanta kull strofa l-istess għal darbtejn.

*O del Cielo Regina possente,
Virgen bella di sole vestita,
A te fonte per enne divina,
Sempre anela lo stanco mortal.*

*Salve o Donna, terribile e forte,
Come in campo schierata legione,
E nella fiera dell' aspra tensione,
Ne soccorre in fonti vigor.*



PARTITURA: It-tabella ta' hawn taht tiġbor fiha lista shiħa ta' partijiet li għalihom huwa miktub dan l-'Innu z-Żgħir' skont il-kopji fotokopjati li ġew f'idi. Għalkemm originarjament dan l-innu kien ingħata l-isem ta' 'Marcia Santa Marija' minn Mro. Miruzzi nnifsu (Arkivju Soċjetà Filarmonica Nicolò Isouard, Mosta), fil-librett² li fih jiġbor dawn l-innijiet religjużi proċessjonali tal-1925 (Arkivju Għaqda Karmelitana Banda Queen Victoria, Żurrieq) jidher biss bħala 'Inno 19'. Jerga', mhux il-partijiet kollha għandhom isem il-

kompożitur imnizzel fuqhom. Sahansitra, fil-parti tal-flawt tniżżel isem G(aetano) Grech - l-iżball għadu jidher fuq il-parti anki jekk ismu ġie maqtuġh. Dan seta' gara peress li, l-'Inno 20' (*Inno a Maria*), li jiġi eżatt wara dak ta' Miruzzi huwa tabilhaqq pinna ta' dan il-kompożitur u allura l-kopista seta' tfixkel il-wiehed mal-ieħor. Fil-każ tal-partitura³, jekk tista' ssejthilha hekk, żgur li saret f'xi żmien wara li ħareġ is-sett ta' marċi religjużi proċessjonali. Dan għas-sempliċi raġuni li, ma kenitx teżisti waħda, anki jekk din kulma fiha hu biss il-melodija fil-kjavi⁴ tal-vjolin u l-parti tal-Baxx fil-kjavi tiegħu⁵. Il-partitura saret biex is-surmast kemm jinqeda biha waqt li jkun qed jidderiegi l-'Innu' fuq xi planċier jew post ieħor, u meta l-bandisti jkunu miġburin qaçoċċa jdoqqu minn bilqiegħda. L-istess partitura jkollu bżonnha wkoll peress li jkun irid idahhal il-kor, speċjalment jekk dan ikun magħmul mit-tfal. Interessanti wkoll li, fuq parti minnhom, dik tal-

² Fid-dizzjunarju operistiku, il-kelma 'librett' tirreferi għal dak it-test, mhux bilfors ta' opra, imma anki ta' xi oratorju jew kantata, li normalment ikun f'forma ta' poeżija, u li fuqu trid tinhadem il-mużika min-naħa tal-kompożitur. Izda, fid-dinja bandistika, bl-istess kelma nkunu qedin nifhmu b'dak il-ktejjeb li fih ikun hemm miġburin sett ta' marċi, godda jew qodma, jonkella mħalltin, ta' kompożituri varji Maltin jew barranin. Dan jintuża l-aktar mill-bandisti waqt li jkunu għaddejnin jdoqqu l-marċi fit-toroq tar-raħal jew belt tagħhom.

³ Jew 'spartit'. Bl-Ingliż inseħulu *score*. Ktieb miktub (manuskritt) jew mitbugħ tal-partijiet kollha strumentali (u ġieli anki vokali) miġburin f'daqqa. Jeżistu tipi differenti tagħhom li jistgħu jkunu fil-verżjoni għall-orkestra shiħa (*full score*) jew f'forma ridotta tagħha (*short score*).

⁴ Il-kjavi huwa sinjal li bih jiġi ffixsat l-isem tan-noti u li titqiegħed fil-bidu ta' kull biċċa muzika. Il-kjavi tal-vjolin insibuha wkoll bħala dik tas-SOL peress li titqiegħed fuq it-tieni linja. Ngħidulha tal-vjolin għax fiha jaqra dan l-isturment tal-korda. Din il-kjavi għandha ġejja forma ta' ziemel tal-baħar.

⁵ Il-kjavi tal-Baxx insibuha wkoll bħala l-kjavi tal-Fa peress li din titqiegħed fuq ir-raba' linja.

ewfonju, hemm immarkat *maestoso* bħala temp⁶, u li allura jagħti indikazzjoni ċara ta' x'tip ta' mużika għandna f'idejna li, f'dan il-każ, hija ta' natura religjuża.

	Strument		Strument
01	Ottavino in <i>Reb</i>	13	Cornetta Ima.
02	Flauto in Do	14	Cornetta 2da.
03	Quartino in <i>Mib</i>	15	Trombone 1mo.
04	Clarino Imo.	16	Trombone 2do.
05	Clarino 2do.	17	Trombone 3zo.
06	Clarino 3zo.	18	Althorn
07	Clarino Basso	19	Euphonium
08	Alto Saxophone <i>Mib</i>	20	Basso <i>Eb</i>
09	Saxophone Tenore	21	Tamburro
10	Sax Baritono	22	Gran Cassa
11	Corno Imo.	23	Partitura
12	Corno 2do.		

FORMA: Bħal kull haġa oħra, biċċa xogħol mużikali trid tinbena f'xi forma jew oħra. F'każ ta' xi innu zġħir, hekk imsejjaħ 'popolari' bħal mhu fil-każ tagħna, il-forma ma tistax tkun waħda kumplessa peress li dan irid ikun sempliċi u tal-widna kemm jista' jkun mingħajr biss ma l-kompożitur jaqa' fil-banalità. Jekk mill-banda l-oħra, l-istess kompożitur ifettillu jikkomplika wisq l-affari, allura l-idea ta' 'innu zġħir' dlonk tintilef. Dan qed ngħidu, għax mill-mod kif jiftaħ l-innu '*O Del Cielo Regina*' jagħti wiehed x'jifhem li ser nassistu għal xi biċċa xogħol mużikali ta' dimensjoni bil-wisq ikbar milli fil-fatt hi. Ma ninsewx li, l-influwenza operistika Taljana baqgħat tidwi f'xogħlijietu sal-aħħar, anki jekk kitibhom għall-banda. (Ma ninsewx ukoll li, Miruzzi studja l-mużika barra minn xtutna, aktarx l-Italja.) Mhux ta' b'xejn għalhekk li, l-introduzzjoni, anki jekk qsajra (tmien battuti kollox), għandha mid-drammaticità li normalment insibuha f'xi preludju minn tal-opra. Dan jirnexxilu jagħmlu, mhux biss għax kien iqis li l-melodija hija l-għajn tal-lingwa mużikali, iżda wkoll għax għaraf iħaddem akkordji li bħalhom is-soltu ma niltaqgħux magħhom f'xi 'innu popolari'. Hawn qed nirreferi għal akkordji bħalm huma s-sesta awmentata u s-settima diminwita. Infatti, tant hi mużikalment b'saħħitha din l-introduzzjoni li, il-kompożitur jużaha sħiħa kif inhi aktar 'il quddiem fl-istess xogħol.

Inħallu issa l-introduzzjoni (b. 01-08) u nitkellmu ftit fuq il-bqija tal-innu li, wiehed jista' faċilment jaqsmu fi tnejn peress li hemm biss żewġ strofi. Infatti, parti (A), minbarra ż-żewġ battuti t' akkumpanjament (b. 09-10), tinkludi wkoll passaġġ replikat ta' 16-il battuta (b. 11-26 [27]) fejn il-melodija toħroġ fuqanija u bi ftit li xejn kontro-melodija. Dan il-kompożitur għamlu, biex kemm jista' jkun l-attenzjoni tmur fuq il-kant tat-tfal. It-tonalità⁷ f'din l-ewwel parti hija fil-kjavi ta' *Lab* Maġġuri. Fit-tieni parti (B) imbagħad, insibu l-hekk imsejjaħ triju⁸, passaġġ replikat li fih jikkompreni ż-żewġ battuti t' akkumpanjament (b. 36-7), segwiti mill-passaġġ fih innifsu, li wkoll huwa magħmul minn sentenza mużikali ta' 16-il battuta (b. 38-53). M'għandniex xi ngħidu li, il-

⁶ Din il-kelma, u oħrajn bħalha, jagħtu espressjoni lil biċċa xogħol mużikali. Il-kompożitur, mhux biss jisserva bihom biex ifisser is-sentimenti ġewwiena tiegħu imma wkoll biex jindika t-temp li bih ikun irid lis-surmast jidderiġilu l-mużika li jkun kiteb.

⁷ L-użu ta' kjavi partikolari, l-aktar bħala bażi ta' melodija jew kompożizzjoni.

⁸ Originarjament, din il-kelma kienet tirreferi għal dik it-tip ta' mużika miktuba għal tliet strumenti/kantanti. Kelma oħra għal triju hija għalhekk 'terzett'. F'marċ tipiku Malti, it-triju hija dik il-parti li tiġi wara l-ewwel, u ġieli anki t-tieni replika jew passaġġ tan-nofs, u li tant tkun mistennija mid-dilettanti tal-marċi. Għaldaqstant, il-marċ jilhaq il-qofol tiegħu proprju fit-triju fejn il-melodija trid tkun l-aktar b'saħħitha u daqstant kantabbli li, il-partitarji jirnexxilhom jinsgu erba' kelmiet fuqha biex joqgħodu jinku lill-aversarji tagħhom!

melodija tkun differenti minn dik tal-ewwel parti. Madankollu, l-idea omofonika⁹ f'dan kollu tibqa' tippersisti anki fit-tieni parti biex bhekk, il-melodija tibqa' hi wkoll għaddejja bla mittiefsa. Fit-triju, il-mużika timmodula¹⁰ lejn *Reb Maġġuri*. Kelma tal-aħħar ukoll dwar il-passaġġ tan-nofs (b. 28-35) li hu l-istess f'kollox bħall-introduzzjoni (b. 01-08). Dwar dan ġa konna tkellimna aktar 'il fuq.

Forma	Taqsim	Battuti	Tonalità	Rimarki
	Introduzzjoni	01-08	<i>LAB</i> Maġġuri	
A		09-10		
	Replika	11-26 [27]		
	Passaġġ tan-nofs	28-35		l-istess sentenza bħal b. 01-08
B	Triju	36-37	<i>REb</i> Maġġuri	Replika tinkludi wkoll liż-żewġ battuti ta' introduzzjoni
		38-53		

Riferenzi:

Grech Gejtan: Grammatika jew tagħlim mużikali meħud minn diversi awturi kbar tal-mużika (tieni edizzjoni) 1908.

Grech Grazio Anton: 14-il profil ta' mużiċisti Għawdxin, Maltin u barranin. Mitbugħ Għawdex 1998.

Vella Bondin Joseph: Il-Mużika ta' Malta fis-seklu Dsatax u Għoxrin. Publikazzjonijiet Indipendenza. Malta 2000.

⁹ Linja waħda ta' melodija bil-vuċijiet jew il-partijiet oħra jimxu magħha billi jagħmlu kordi li jservu ta' akkumpanjament.

¹⁰ Terminu mużikali li jirreferi għal mogħdija minn kġavi għal oħra.

